

अथ वार्ता:

मन्त्रिमण्डलम्-निर्णयः

प्रशासनेन मेधावि-छात्रेभ्यः वित्तीय-साहाय्यं प्रदातुं पीएम-विद्यालक्ष्मी-योजनायै स्वीकृतिः प्रदत्ता। मन्त्रिमण्डलोपवेशने गृहीत-निर्णयानां विषये नवदिल्ल्यां वार्ताहरेः साकं सम्भाषमाणः सूचनाप्रसारणमन्त्री अश्विनीवैष्णवः सूचितवान् यत् छात्राः उच्चशिक्षाप्राप्तये सरलतया ऋणं प्राप्तुम् अर्हाः भविष्यन्ति। योजनायाः लाभं प्राप्तुं छात्राः एकीकृते आन्तर्जालिक पीएम-विद्यालक्ष्मी इत्यस्मिन् पटले आवेदनं कर्तुं शक्यन्ति।

तत्रैव प्रशासनेन भारतीय-खाद्य-निगमाय सप्तशताधिक-दशसहस्र-कोटि-रूप्यकाणां नवीन-समभागस्य निवेशः अपि सुनिश्चीकृतः। वार्ताहरान् सम्बोधयन् सूचना-प्रसारणमन्त्री अश्विनीवैष्णवः सूचितवान् यत् खाद्यान्नस्य क्रयणे भारतीय-खाद्यनिगमस्य एफ्.सी.आई. इत्येतस्य महती भूमिका वर्तते। एतदर्थम् अस्य सुदृढीकरणाय निर्णयोऽयं निर्णीतः।

राष्ट्रपतिः गोवा

राष्ट्रपतिपदासीना द्रौपदीमुर्मुः अद्य गोवा-राज्यं प्रति यास्यति। तत्र राष्ट्रपतिः डे एंसी इत्यस्मिन् कार्यक्रमे भागं ग्रहीष्यति। एतस्मिन् कार्यक्रमे भारतीय-नौसैन्यबलस्य योद्ध-विमानानां परिचालन-क्षमताः प्रदर्शयिष्यन्ते। यस्मिन् आई.एन्. एस्. विक्रान्त-विमानात् उड्डयन-संचालनस्य प्रदर्शनं भविष्यति।

अमितशाहः

केन्द्रीयगृहमन्त्री अमितशाहः अद्य नवदिल्ल्याम् आतङ्कवाद-विरोधि-सम्मेलनं सम्बोधयिष्यति। द्वि-दिवसीय-सम्मेलनस्य अस्य आयोजनं गृह-मन्त्रालयस्य राष्ट्रयान्वेषणाभिकरणेन क्रियते। सम्मेलनस्य उद्देश्यं सम्पूर्ण-प्रशासनस्य दृष्टिकोणस्य भावनायाम् आतङ्कवादान् विरुध्य कार्याचरणमिति वर्तते।

झारखण्डनिर्वाचनम्

झारखण्डराज्ये विधानसभा-निर्वाचनात् पूर्वं नैर्वाचनिकप्रचारः तीव्रः भूतः। ह्यः हजारीबागनगरे निर्वाचनसमारोहं सम्बोधयन् भाजपा-दलस्य वरिष्ठा नेत्री स्मृति-ईरानी इत्येषा अभियोगं कृतवती यत् जे. एम्. एम्. काङ्ग्रेस्-दलयोः नेतारः महिलानां विरुद्धम् अपमानजनकं भाषणं कुर्वन्ति इति। अपरत्र सरायकेला-क्षेत्रे एकस्मिन् जनसमूहानां समारोहे वरिष्ठः झा.मु.मो. दलस्य नेता मुख्यमन्त्री च हेमन्त-सोरेनः आरोपान् निराकृतवान्, महिला-सशक्तीकरणार्थं अनेकाः उपक्रमाः विहिताः इति उक्तवान्। अस्मिन् मासे त्रयोदश-विंशति-दिनाङ्कयोः एकाशीति-सदस्यात्मिकायाः विधानसभायाः निर्वाचनं द्वयोः चरणयोः भविष्यति, मतगणना त्रयोविंशति-दिनाङ्के भविष्यति। महाराष्ट्रविधानसभानिर्वाचनार्थम् अपि प्रचारः गतिम् अवाप्नोत् अस्य मासस्य विंशति-दिनाङ्के राज्ये एतस्मिन् मतदानं भविष्यति।

गोवा-चलच्चित्रमहोत्सवः

पञ्चपञ्चाशत्तमः अन्ताराष्ट्रिय-चलच्चित्र-महोत्सवः अस्य मासस्य विंशति दिनाङ्के गोवायां समारम्भ्यते। नव-दिवसात्मके एतस्मिन् महोत्सवे फिल्मबाजार इत्याख्यस्य अष्टादशमं संस्करणं सम्मिलितं भविष्यति। यत् हि पञ्चविंशति दिनाङ्कं यावत् प्रचलिष्यति।

अमेरिकाराष्ट्रपतिः

डोनाल्ड-ट्रम्प-इत्येषः सप्तसप्तत्यधिक-द्विशतं यावत् इलेक्टोरल-कॉलेज इत्येतान् मतान् प्राप्य डेमोक्रेट-दलस्य कमलाहैरिस-इत्येतां पराजयित्वा अमेरिकाराष्ट्रपति-निर्वाचने निर्णायकं विजयम् अधिगतवान्। राष्ट्रपति-पदस्य प्रत्याशी विजयम् अधिगन्तुं सप्तत्यधिकद्विशतं मतानां आवश्यकता भवति। डोनाल्ड-ट्रम्पः पेंसिल्वेनिया-जॉर्जिया-उत्तरी-कैरोलिनां समेत्य अन्येषु राज्येषु विजयं प्राप्तवान्। स्वकीये विजयोद्बोधने असौ समग्रविश्वे युद्धान् समापयितुं प्रमुख-नीतिगत-निर्णयानां विषये संकेतं प्रदत्तवान्।

टेनिस

टेनिसक्रीडायां, ऋत्विक्चौधरी-बोलिपल्ली-फ्रांस्को-कैब्राल-इत्यनयोः भारतीय-पुर्तगाली-युगलं फ्रांसदेशस्य मेट्जनगरे मोसेय-ओपेन-टेनिस-प्रतिस्पर्धायाः पुरुषयुगलस्य उपान्त्यचक्रे समाविष्टम्।